

15 -ാം കേരള നിയമസഭ

14 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 3964

09-10-2025 - ൽ മറുപടി

സംസ്ഥാനത്ത് പാൽ ഉല്പാദനം വർദ്ധിപ്പിക്കുന്നതിനായി സ്വീകരിച്ച നടപടികൾ

ചോദ്യം		ഉത്തരം	
ശ്രീ. കെ. ബാബു (നെന്മാറ)		ശ്രീമതി ജെ ചിഞ്ചുറാണി (മൃഗസംരക്ഷണ-ക്ഷീരവികസന വകുപ്പ് മന്ത്രി)	
(എ)	സംസ്ഥാനത്ത് പാൽ ഉല്പാദനം വർദ്ധിപ്പിക്കുന്നതിനായി സ്വീകരിച്ച നടപടികൾ എന്തെല്ലാമാണെന്ന് വിശദമാക്കുമോ;	(എ)	വിശദമായി മറുപടി അനുബന്ധമായി ചേർക്കുന്നു.
(ബി)	അയൽസംസ്ഥാനത്ത് നിന്ന് കൊണ്ടുവരുന്ന പാലിന്റെ ഗുണമേന്മ ഉറപ്പുവരുത്തുന്നതിന് സ്വീകരിച്ച നടപടികൾ എന്തെല്ലാമെന്ന് വിശദമാക്കുമോ?	(ബി)	പാറശ്ശാല, ആര്യങ്കാവ്, മീനാക്ഷിപുരം എന്നീ അതിർത്തികളിൽ പാൽ പരിശോധനാ ചെക്ക് പോസ്റ്റുകൾ സ്ഥാപിച്ച് വകുപ്പ് പാൽ പരിശോധന നടത്തി വരുന്നുണ്ട്. ഗുണമേന്മയില്ലാത്തതായി കണ്ടാൽ ഭക്ഷ്യസുരക്ഷാ വകുപ്പുമായി ചേർന്ന് തുടർനടപടി സ്വീകരിച്ചു വരുന്നു. മിൽമ, അയൽ സംസ്ഥാന ഫെഡറേഷനുകളിൽ നിന്ന് എത്തിക്കുന്ന പാൽ മിൽമയുടെ ഡയറികളിൽ കർശനമായ ഗുണനിലവാര പരിശോധനകൾ നടത്തിയ ശേഷമാണ് സ്വീകരിക്കുന്നത്. ഇത്തരത്തിൽ ഗുണപരിശോധന മാനദണ്ഡങ്ങൾ പാലിച്ച്, ഗുണനിലവാരം ഉറപ്പു വരുത്തിയ പാൽ മാത്രമേ മിൽമ വിപണിയിൽ എത്തിക്കുന്നുള്ളൂ. കൂടാതെ, മിൽമയുടെ കീഴിൽ പ്രവർത്തിക്കുന്ന എല്ലാ ഡയറികളും ഐ.എസ്.ഒ. സർട്ടിഫൈഡ് ആണ്. ജി.എം.പി കൃത്യമായി പാലിക്കുന്ന ഡയറികളെല്ലാം തന്നെ കാര്യക്ഷമമായി പ്രവർത്തിക്കുന്നവയാണ്

സെക്ഷൻ ഓഫീസർ

അനുബന്ധം

ക്ഷീരവികസന വകുപ്പ്

ഉല്പാദനച്ചെലവ് കുറച്ച് ആദായകരമായ ക്ഷീരവൃത്തി ഉറപ്പാക്കി സംസ്ഥാനത്തെ പാലുൽപാദനം വർദ്ധിപ്പിക്കുന്നതിനു വകുപ്പ് വിവിധ നടപടികൾ സ്വീകരിച്ചു വരുന്നു. കർഷകർക്കും ഉപഭോക്താക്കൾക്കും ഒരേപോലെ പ്രയോജനകരമായ രീതിയിൽ ആണ് സർക്കാർ ഈ മേഖലയിലെ പ്രവർത്തനങ്ങൾ ആസൂത്രണം ചെയ്ത് നടപ്പിലാക്കി വരുന്നത്.

ഉൽപാദന ക്ഷമതയിൽ വർദ്ധനവ്

വകുപ്പിന്റെ പദ്ധതികളിലൂടെ സംസ്ഥാനത്ത് സങ്കര ഇനം ഉരുക്കളെ എത്തിക്കുന്നതിനും അടിസ്ഥാന സൗകര്യ വികസനത്തിനും സാധിച്ചതിന്റേയും കേരളത്തിൽ സ്വീകരിച്ചു വരുന്ന ശാസ്ത്രീയ പ്രജനന നയത്തിന്റേയും ഫല പ്രാപ്തിയെന്നവണ്ണം കേരളത്തിലെ സങ്കരയിനം പശുക്കളുടെ പ്രതിദിന പാലുല്പാദന ശേഷിയിൽ വന്ന വർദ്ധനവിലൂടെ പശുക്കളുടെ ഉൽപാദന ക്ഷമതയിൽ കേരളത്തിന് രാജ്യത്തിൽ രണ്ടാം സ്ഥാനം കൈവരിക്കാൻ കഴിഞ്ഞു. (ഒരു പശുവിന് ശരാശരി പ്രതിദിനം 10.79 ലി) .കഴിഞ്ഞ 5 വർഷത്തിനിടയിൽ 20,000 പുതിയ കറവപ്പശുക്കളെ നമ്മുടെ സ്റ്റോക്കിൽ എത്തിക്കുവാൻ കഴിഞ്ഞത് വലിയ നേട്ടമാണ്.

മിൽക്ക് ഷെഡ് ഡെവലപ്മെന്റ് പ്രോഗ്രാം

ക്ഷീരകർഷകർക്കായി ക്ഷീര വികസന വകുപ്പിന്റെ മിൽക്ക് ഡെവലപ്മെന്റ് പ്രോഗ്രാമിൽ പുതിയ ഉരുക്കളെ സംസ്ഥാനത്ത് എത്തിക്കുന്ന പദ്ധതികൾക്കാണ് മുൻതൂക്കം നൽകുന്നത്. ഈ പദ്ധതി മുഖേന ഉപജീവനത്തിനായി പശു വളർത്തുന്ന ചെറുകിട കർഷകർക്ക് നൽകുന്ന 1 പശു യൂണിറ്റ് 2 പശു യൂണിറ്റ് മുതൽ 5 പശു, 10 പശു, 20 പശു, 50 പശു ഡയറി യൂണിറ്റിനായി വ്യക്തികൾ, സംരംഭകർ, ഗ്രൂപ്പുകൾ എന്നിങ്ങനെയുള്ള വിവിധ വിഭാഗങ്ങളിൽ 15 ലക്ഷം രൂപ വരെ ധനസഹായം നൽകിവരുന്നു. യുവാക്കളെ ക്ഷീരമേഖലയിലേയ്ക്ക് ആകർഷിക്കുന്നതിന് ക്ഷീരയുവ എന്ന പേരിൽ സ്റ്റാർട്ട് ഡയറി ഫാം പദ്ധതി നടപ്പിലാക്കുന്നു.

മിൽക്ക് ഷെഡ് വികസന പദ്ധതിയിൽ 166 കോടി രൂപ വകുപ്പ് ഇതുവരെ ചെലവഴിച്ചിട്ടുണ്ട്. കാലിത്തൊഴുത്ത് നിർമ്മാണം, ഫാം ആധുനികവൽക്കരണം, കറവയന്ത്രം, ആവശ്യാധിഷ്ഠിത ധനസഹായം എന്നിവയ്ക്കായി 5238 എണ്ണം കർഷകർക്ക് ധനസഹായം അനുവദിച്ചിട്ടുണ്ട്. പുതിയ ഉരുക്കളുടെ എണ്ണം വർദ്ധിപ്പിച്ചത് കഴിഞ്ഞ 5 വർഷങ്ങളിലായി ക്ഷീരവികസന വകുപ്പ് പദ്ധതികളിലൂടെ ഏകദേശം 15912 കറവപ്പശുക്കളേയും 8426 കിടാരികളേയും സംസ്ഥാനത്ത് പുതുതായി എത്തിക്കുവാൻ സാധിച്ചിട്ടുണ്ട്.

ക്ഷീരഗ്രാമം പദ്ധതി

സമഗ്ര ക്ഷീരവികസന പദ്ധതികൾ നടപ്പിലാക്കുന്നതിലൂടെ ഗ്രാമ പഞ്ചായത്തുകളെ ക്ഷീരസ്വയം പര്യാപ്തമാക്കിക്കൊണ്ട് സ്വയം പര്യാപ്ത ക്ഷീരകേരളം എന്ന ലക്ഷ്യം കൈവരിക്കുന്നതിനായി 2016-17 വർഷം മുതലാണ് ക്ഷീരഗ്രാമം പദ്ധതി ആവിഷ്കരിച്ചത്. കഴിഞ്ഞ 5 വർഷത്തിൽ ഇതുവരെ 86 പഞ്ചായത്തുകളിൽ 14000 തോളം ക്ഷീരകർഷകർക്ക് ധനസഹായം നൽകാൻ കഴിഞ്ഞു. 2024-25 മുതൽ തദ്ദേശ സ്വയം ഭരണ വകുപ്പിന്റെ ഫണ്ട് കൂടി ഉൾപ്പെടുത്തി പ്രതി വർഷം 40 പഞ്ചായത്തുകളിൽ ക്ഷീരഗ്രാമം നടപ്പിലാക്കി വരുന്നു.

കിടാരി പാർക്ക് (Heifer Park) -

50 കിടാരികളെ വ്യാവസായികാടിസ്ഥാനത്തിൽ വളർത്തുന്നതിനും സർക്കാർ പദ്ധതി ഗുണഭോക്താക്കൾക്ക് വിൽപന നടത്തുന്നതിനുമുള്ള പ്രത്യേക പദ്ധതി (വ്യക്തികൾ/ ഗ്രൂപ്പുകൾ /ക്ഷീരസംഘങ്ങൾ / FPO/ JLG/ SHG) വഴി 23 കിടാരി പാർക്കുകൾ സംസ്ഥാനത്ത് പ്രവർത്തിക്കുന്നു. വ്യക്തികൾക്കായി 50 ഉരുക്കൾ വീതമുള്ള 17 കിടാരി പാർക്കുകൾക്ക് 15 ലക്ഷം രൂപ വീതം ഇക്കാലത്ത് ധനസഹായം നൽകിയിട്ടുണ്ട്.

ക്ഷീരലയം/ക്ഷീരതീരം പദ്ധതികൾ

തോട്ടം മേഖലയിലെ ജനങ്ങൾക്കായുള്ള പ്രത്യേക ക്ഷീരവികസന പദ്ധതിയിൽ ഇടുക്കി ജില്ലയിൽ ഒരു ക്ഷീരലയം, മത്സ്യ ബന്ധന/കയർ തൊഴിൽ മേഖലയിലെ ഉന്നമനത്തിനായി 126 കുടുംബങ്ങളെ ഉൾപ്പെടുത്തി ക്ഷീരതീരം (പ്രത്യേക 2 പശു യൂണിറ്റ് പദ്ധതി) എന്നിവ നടപ്പിലാക്കിയത് സംസ്ഥാനത്തുടനീളം ജനപ്രിയമായിട്ടുണ്ട്.

ബാങ്ക് ഇൻററസ്റ്റ് സബ് വെൻഷൻ സ്കീം

ബാങ്ക് വായ്പയുടെ മുഴുവൻ പലിശയും നൽകുന്ന പദ്ധതി ഡയറി ഫാമുമായി ബന്ധപ്പെട്ട ലോൺ എടുത്ത കർഷകർ പലിശ കൃത്യമായി അടച്ചു കഴിഞ്ഞാൽ മുഴുവൻ തുകയും 5 വർഷം വരെ സബ്സിഡിയായി നൽകുന്ന പദ്ധതി കഴിഞ്ഞ 3 വർഷങ്ങളായി നടപ്പിലാക്കി വരുന്നു.

ഇടുക്കി സ്പെഷ്യൽ പാക്കേജ്

പ്രതിവർഷം 25 ലക്ഷം രൂപ ചെലവഴിച്ച് ഇടുക്കി ജില്ലയിലെ ക്ഷീരകർഷകർക്കായുള്ള വിവിധ ക്ഷീരവികസന പദ്ധതികൾ ആവിഷ്കരിച്ചു നടപ്പിലാക്കുന്നതിലൂടെ ജില്ലയ്ക്ക് പ്രത്യേക പരിഗണന നൽകുന്നു.

ഹെർഡ് ക്വാറന്റൈൻ കം ക്യാറ്റിൽ ട്രേഡിംഗ് സെന്റർ

സംസ്ഥാനത്തിന് പുറത്ത് നിന്നും കൊണ്ടു വരുന്ന ഉരുക്കളെ ക്വാറന്റൈൻ ചെയ്യുന്നതിനും പദ്ധതി ഗുണഭോക്താക്കൾക്ക് ആരോഗ്യമുള്ള ഉരുക്കളെ വിതരണം ചെയ്യുന്നതിനുമുള്ള പ്രത്യേക പദ്ധതി കഴിഞ്ഞ വർഷങ്ങളിൽ നടപ്പിലാക്കിയതു വഴി 3 ഹെർഡ് ക്വാറന്റൈൻ കം ക്യാറ്റിൽ ട്രേഡിംഗ് സെന്ററുകൾ സംസ്ഥാനത്ത് പ്രവർത്തിക്കുന്നു .

ഉൽപാദന ചെലവ് കുറയ്ക്കാൻ തീറ്റപ്പുൽ കൃഷി വ്യാപന പദ്ധതികൾ

സംസ്ഥാനത്തെ തീറ്റപ്പുൽ കൃഷി വികസനത്തിന്റെ നോഡൽ ഏജൻസിയായ ക്ഷീരവികസന വകുപ്പ് വഴി കഴിഞ്ഞ 5 വർഷങ്ങളിൽ 39.42 കോടി രൂപ ചെലവിട്ട് വിവിധ പുൽകൃഷി വികസന പദ്ധതികളാണ് നടപ്പിലാക്കിയത്. 8790 ഹെക്ടർ അധിക സ്ഥലത്ത് ഈ പദ്ധതികൾ വഴി പുൽകൃഷി വ്യാപിപ്പിക്കുകയും 30859 കർഷകർക്ക് ധനസഹായം നൽകി 15.383 ലക്ഷം ടൺ തീറ്റപ്പുൽ അധികമായി ഉൽപാദിപ്പിക്കുകയും ചെയ്തു. 259 ഹെക്ടർ തരിശു ഭൂമിയിൽ തീറ്റപ്പുൽ കൃഷി നടപ്പിലാക്കുകയും ക്ഷീരസംഘങ്ങളിലൂടെ 15 കോടി രൂപയുടെ പച്ചപ്പുൽ/ വൈക്കോൽ വിതരണം നടത്തുകയും ചെയ്തിട്ടുണ്ട്.

ജനകീയാസൂത്രണ പദ്ധതികളിലെ മികച്ച പങ്കാളിത്തം

തദ്ദേശ സ്വയം ഭരണ സ്ഥാപനങ്ങളുടെ ഫണ്ട് പ്രയോജനപ്പെടുത്തി 2021-22 വർഷം 121 കോടി രൂപയുടേയും 2022-23 വർഷം 140 കോടി രൂപയുടേയും 2023-24 വർഷം 132 കോടി രൂപയുടേയും 2024-25 വർഷം 143 കോടി രൂപയുടേയും ക്ഷീരവികസന പ്രവർത്തനങ്ങൾ നടത്തുവാൻ സാധിച്ചു. ഇത് ഒരു സർവ്വകാല റെക്കാർഡ് ആണ്. ഏകദേശം 95 ശതമാനം തദ്ദേശ സ്വയംഭരണസ്ഥാപനങ്ങളുടെ സഹകരണം ക്ഷീരവികസന പദ്ധതികൾക്കായി ലഭിച്ചു എന്നത് അഭിമാനകരമാണ്. ക്ഷീര ഗ്രാമ പദ്ധതിയിലെ പങ്കാളിത്തം കൂടാതെ പാലുൽപാദനത്തിൽ മുൻ പന്തിയിൽ നിൽക്കുന്ന 50 ഫോക്കസ് ബ്ലോക്കുകൾ കേന്ദ്രീകരിച്ച് ത്രിതല പഞ്ചായത്തുകൾ വഴി ഉരുക്കളെ വാങ്ങുന്ന പദ്ധതികൾ നടപ്പിലാക്കുന്നതിന് പ്രത്യേക ഊന്നൽ നൽകിവരുന്നു.

ക്ഷീരവികസന വകുപ്പിന്റെ മേൽനോട്ടത്തിൽ പ്രധാന മന്ത്രി ദേശീയ ഗ്രാമീണ തൊഴിലുറപ്പ് പദ്ധതിയിൽ ഏകദേശം 12,000 കാലിത്തൊഴുത്തുകൾ പുതുതായി നിർമ്മിക്കുന്നതിന് കഴിഞ്ഞിട്ടുണ്ട്.

മിർമ്മ

ക്ഷീരകർഷകരുടെയും അതുവഴി ക്ഷീരമേഖലയുടെയും ഉന്നമനത്തിനായി സർക്കാർ നടത്തുന്ന പ്രവർത്തനങ്ങൾക്ക് സമാന്തരമായിത്തന്നെ മിർമ്മയും നിരവധി പ്രവർത്തനങ്ങൾ നടത്തിവരുന്നുണ്ട്. ആയതിന്റെ വിശദാംശങ്ങൾ ചുവടെ ചേർക്കുന്നു:

ക്ഷീരമേഖലയിലെ സരംഭകത്വത്തെ പ്രോത്സാഹിപ്പിക്കാനും കർഷകർക്കായുള്ള ക്ഷേമപദ്ധതികൾ നടപ്പിലാക്കുന്നതിനുമുള്ള ധാരണാപത്രം കെ.സി.എം.എം.എഫും കേരളാ ബാങ്കുമായി 08.01.2025-ൽ ഒപ്പുവക്കുകയും ഇതിന്റെ പ്രാരംഭ നടപടികൾ പുരോഗമിക്കുകയും ചെയ്യുന്നു. ക്ഷീരകർഷകർക്ക് ലളിതമായ വ്യവസ്ഥയിൽ കേരള ബാങ്കിലൂടെ 3 ലക്ഷം രൂപ വരെ കുറഞ്ഞ പലിശ നിരക്കിൽ വായ്പ ലഭ്യമാക്കുന്ന ക്ഷീരമിത്ര വായ്പാ പദ്ധതിയാണ് ഇതിൽ പ്രധാനം.

ക്ഷീരവികസന വകുപ്പ് നടപ്പിലാക്കുന്ന ക്ഷീരസാന്ത്വനം പദ്ധതിയിലേക്ക് മിർമ്മയുടെ വിഹിതമായി നൽകിയിരുന്ന തുക, 500 രൂപയിൽ നിന്നും 600 രൂപയായി ഉയർത്തിയിട്ടുണ്ട്. കർഷകർക്ക് അധിക പാൽവിലയായിട്ടു മാത്രം 157.99 കോടി രൂപയാണ് കഴിഞ്ഞ സാമ്പത്തികവർഷം മിർമ്മ മേഖലാ യൂണിയനുകൾ നൽകിയിട്ടുള്ളത്.

കർഷകരുടെ ഉൽപ്പാദനചെലവ് കുറയ്ക്കുന്നതിലേക്കായി ഇക്കഴിഞ്ഞ സാമ്പത്തിക വർഷം വർഷത്തിലുടനീളം (12 മാസവും ഫെഡറേഷനും മേഖലാ യൂണിയനുകളും ചേർന്ന് കാലിത്തീറ്റയ്ക്ക് സബ്സിഡി അനുവദിച്ചിട്ടുണ്ട്. കാലിത്തീറ്റ സബ്സിഡിയായി ഫെഡറേഷൻ നൽകിയ 11.95 കോടി രൂപ ഉൾപ്പെടെ മൊത്തത്തിൽ 30.18 കോടി രൂപ ഇക്കഴിഞ്ഞ സാമ്പത്തിക വർഷം ചെലവഴിച്ചിട്ടുണ്ട്. ഇതര തീറ്റ വസ്തുക്കൾ, പച്ചപ്പുല്ല്, വൈക്കോൽ, സൈലേജ് തുടങ്ങിയ തീറ്റ വസ്തുക്കൾ സബ്സിഡി നിരക്കിൽ മിർമ്മ കർഷകർക്ക് ലഭ്യമാക്കുന്നു.

ഉൽപാദനോപാധികളും തൊഴുത്ത് നിർമ്മാണത്തിനുള്ള സഹായങ്ങൾ, കൃത്രിമ ബീജധാന സഹായം എന്നിവയും കർഷകർക്ക് നൽകുന്നുണ്ട്.

കാലാവസ്ഥാ വൃതിയാനം മൂലമുണ്ടാകുന്ന ഉൽപ്പാദനക്കുറവിനാൽ ഉണ്ടാകുന്ന സാമ്പത്തിക നഷ്ടം പരിഹരിക്കുന്നതിനായി കാലാവസ്ഥാ അധിഷ്ഠിത ഇൻഷുറൻസ് പദ്ധതി മേഖലാ യൂണിയനുകൾ ആവിഷ്കരിച്ചു നടപ്പിലാക്കിയിട്ടുണ്ട്.

ക്ഷീരസംഘങ്ങളിൽ പാൽ നൽകുന്ന ക്ഷീരകർഷകരെ ഗുണഭോക്താക്കളായി തെരഞ്ഞെടുത്തുകൊണ്ട് തിരുവനന്തപുരം മേഖലാ യൂണിയൻ 28.83 ലക്ഷം രൂപയും, എറണാകുളം മേഖലാ യൂണിയൻ 3.78 ലക്ഷം രൂപയും, മലബാർ മേഖലാ യൂണിയൻ 23.07 ലക്ഷം രൂപയും 2024-25 സാമ്പത്തിക വർഷത്തിൽ അടവാക്കിയിട്ടുണ്ട്.

കേരളാബാങ്ക്, വ്യവസായ വാണിജ്യ വകുപ്പ്, കേരള ഖാദി & വില്ലേജ് ഇൻഡസ്ട്രീസ് ബോർഡ്, കേരള സംസ്ഥാന പട്ടികജാതി-പട്ടികവർഗ്ഗ വികസന കോർപ്പറേഷൻ, കേരള സംസ്ഥാന ന്യൂനപക്ഷ വികസന ധനകാര്യ കോർപ്പറേഷൻ, ക്ഷീരവികസന വകുപ്പ് എന്നീ വിവിധ വകുപ്പുകൾ നടപ്പിലാക്കി വരുന്ന വായ്പാ പദ്ധതികൾ സംബന്ധിച്ച് അതാത് വകുപ്പ് പ്രതിനിധികളുമായി വിശദമായി ചർച്ച നടത്തുകയും, അവയിൽ നിന്നും മിൽമയ്ക്ക് അനുയോജ്യമായവ കണ്ടെത്തി, അതിന്റെ വിശദാംശങ്ങൾ സർക്കുലർ രൂപത്തിൽ, മേഖലാ യൂണിയനുകൾക്ക് കീഴിലുള്ള സംഘങ്ങൾ വഴി കർഷകർക്കിടയിൽ എത്തിച്ചു നൽകുകയും ചെയ്തിട്ടുണ്ട്. ക്ഷീരവൃത്തി ഉപജീവനമാക്കിയവർക്ക് ഈ വായ്പാ സൗകര്യങ്ങൾ ഉപയോഗപ്പെടുത്തിക്കൊണ്ട് കൂടുതൽ വളർച്ച കൈവരിക്കാനും, പുതിയ ആശങ്കാരെ ഈ മേഖലയിലേക്ക് കൊണ്ടുവരുന്നതിനും ആയതിലൂടെ ക്ഷീരമേഖലയിൽ പുത്തൻ ഉണർവ് കൊണ്ടുവരാനും കഴിയുമെന്ന് പ്രത്യാശിക്കുന്നു.

മിൽമ മേഖലാ യൂണിയനുകളുടെ സ്ഥിരം നിയമനങ്ങളിൽ ക്ഷീര കർഷകർക്കും അവരുടെ ആശ്രിതർക്കും, മേഖലാ യൂണിയന്റെ റിക്രൂട്ട്മെന്റും & പ്രൊമോഷൻ റൂൾസിന് വിധേയമായിട്ടുള്ള വിദ്യാഭ്യാസ യോഗ്യതയുടെയും, പ്രവൃത്തി പരിചയത്തിന്റെയും അടിസ്ഥാനത്തിൽ, മുൻഗണന (weightage) അനുവദിക്കുന്നത് സംബന്ധിച്ച് ദീർഘകാലമായുള്ള മേഖലായൂണിയനുകളുടെ ആവശ്യം സർക്കാർ അംഗീകരിച്ചുകൊണ്ട് തത്വത്തിൽ അനുമതി നൽകി ഉത്തരവ് പുറത്തിറക്കിയിട്ടുണ്ട്. മിൽമയുടെ മലബാർ, എറണാകുളം, തിരുവനന്തപുരം മേഖലാ യൂണിയനുകളിലെ സ്ഥിര നിയമനങ്ങളിലാണ് സംവരണം പ്രാബല്യത്തിൽ വരിക. ഇത് ക്ഷീരമേഖലയിലേക്ക് കൂടുതൽ ആളുകളെ ആകർഷിക്കുന്നതിനും അതുവഴി ക്ഷീരമേഖല ശക്തി പ്രാപിക്കുന്നതിനും സഹായകമാകുന്നതോടൊപ്പം തന്നെ, ഈ മേഖലയിലേക്ക് പുതിയ തലമുറ എത്തുന്നില്ല എന്ന പ്രശ്നത്തിനും ഒരു പരിധി വരെ പരിഹാരമാകുന്നതാണ്.

കേരള കന്നുകാലി വികസന ബോർഡ്

കെ.എൽ.ഡി.ബോർഡിന്റെ ബീജോൽപ്പാദന കേന്ദ്രങ്ങളിൽ ഉൽപ്പാദിപ്പിക്കുന്ന ഉന്നത ഗുണമേന്മയുള്ള ഗാഡുശീതീകരിച്ച ബീജമാത്രകൾ സംസ്ഥാനത്തൊട്ടാകെ ബീജാധാനകേന്ദ്രങ്ങൾ വഴി വിതരണം ചെയ്ത് വരുന്നു.

ഉയർന്ന ജനിതക ശേഷിയുള്ള ഹോൾസ്റ്റീൻ ഫ്രീഷ്യൻ/ ജഴ്സി വിത്തുകാളകളെ ജർമനിയിൽ / ഡെൻമാർക്കിൽ നിന്നും മാട്ടുപ്പെട്ടി ഫാമിലേയ്ക്ക് ഇറക്കുമതി ചെയ്ത് അവയുടെ ബീജമാത്രകൾ സംസ്ഥാനത്തിനകത്ത് വിതരണം ചെയ്തുവരുന്നു. കന്നുകാലി പ്രജനന നയം നിഷ്കർഷിക്കുന്ന രീതിയിൽ ജനിതക മേന്മയുള്ള വിത്തുകാളകളെ കേന്ദ്ര കൃഷി മന്ത്രാലയം അംഗീകരിച്ചിട്ടുള്ള സംസ്ഥാനത്തിന് പുറത്തുള്ള

ഏജൻസികളിൽ നിന്നും വാങ്ങി അവയുടെ ബീജം ഗാഢശീതീകരിച്ച് സംസ്ഥാനത്തിനകത്ത് വിതരണം ചെയ്തു വരുന്നു. ഉയർന്ന ഉൽപാദന ക്ഷമതയുള്ള ജസ്റ്റി ഹോൾസ്റ്റീൻ ഫ്രീഷ്യൽ ഇനങ്ങളുടെ ഇറക്കുമതി ചെയ്ത ഭൃണം ഉപയോഗിച്ച് വിത്തുകാളകളെ മാട്ടുപ്പെട്ടി ഫാമിൽ ഉൽപാദിപ്പിച്ചിരിക്കുകയാണ്. ഇവയുടെ ബീജവും ഗാഢശീതീകരിച്ച് സംസ്ഥാനത്തിനകത്ത് വിതരണം ചെയ്തു വരുന്നു.

വിത്തുകാളകളുടെ ജനിതക മേന്മ തെളിയിക്കുന്നതിനുള്ള സന്തതി പരിശോധനാ പദ്ധതി സംസ്ഥാനത്തെ വടക്കൻ ജില്ലകളായ കോഴിക്കോട്, വയനാട് കണ്ണൂർ ജില്ലകളിലേയ്ക്ക് വ്യാപിപ്പിക്കുകയും ഇവിടെ നിന്നും ഉന്നത ജനിതക മേന്മയുള്ള വിത്തുകാളകളെ ഉൽപ്പാദിപ്പിച്ച് സംസ്ഥാനത്തെ കന്നുകാലി പ്രജനന പ്രവർത്തനങ്ങൾക്കായി ഉപയോഗിക്കുകയും ചെയ്യുന്നു. കൂടാതെ ഉന്നത ജനിതക മേന്മയുള്ള പ്രീമിയം ബുൾ സെമൻ കേരളമൊട്ടാകെ വിതരണം ചെയ്തു വരുന്നു.

കേന്ദ്ര സംസ്ഥാന സർക്കാരുകൾ സംയുക്തമായി രാഷ്ട്രീയ ഗോകുൽ മിഷൻ പദ്ധതിയുടെ കീഴിൽ കൊല്ലം ജില്ലയിലെ ചിതറയിലും, കോട്ടയം ജില്ലയിലെ തലയോലപ്പറമ്പും റീജിയണൽ ലൈവ്സ്റ്റോക്ക് ഫെർട്ടിലിറ്റി മാനേജ്മെന്റ് സെന്ററുകൾ പ്രവർത്തനം ആരംഭിച്ച് കഴിഞ്ഞു. ഈ മേഖലാ വന്ധ്യതാ നിവാരണ കേന്ദ്രങ്ങളുടെ പ്രവർത്തനത്തിലൂടെ മികച്ച പശുക്കളുടെ പാലുൽപ്പാദന ക്ഷമതയെ സാരമായി ബാധിക്കുന്ന വന്ധ്യത പ്രശ്നങ്ങൾ പരിഹരിക്കുവാനും, ഇതിലൂടെ ഈ മികച്ച പശുക്കളുടെ പാലുൽപ്പാദന ക്ഷമത പൂർണ്ണമായും ഉപയോഗിക്കുവാനും സാധിക്കുന്നതാണ്..

സർക്കാരിന്റെ പ്രത്യേക താൽപ്പര്യപ്രകാരം കേന്ദ്രാവിഷ്കൃത പദ്ധതിയായ രാഷ്ട്രീയ ഗോകുൽ മിഷൻ കീഴിൽ ABIP-SS (Accelerated Breed Improvement Programme - Sex Sorted) പദ്ധതിയിലൂടെ ലിംഗനിർണ്ണയം ചെയ്ത ബീജാമാത്രകളുടെ വിതരണം, സംസ്ഥാനത്തൊട്ടാകെ മൃഗസംരക്ഷണ വകുപ്പ് തിരഞ്ഞെടുത്ത ബീജാധാന കേന്ദ്രങ്ങളിലൂടെയും, APCOS ബീജാധാന കേന്ദ്രങ്ങളിലൂടെയും, സ്വകാര്യ ബീജാധാന കേന്ദ്രങ്ങളിലൂടെയും ചെയ്തുവരുന്നു. ഈ പദ്ധതി നടപ്പിലാക്കുന്നതിലൂടെ മുന്തിയ ഇനത്തിൽപ്പെട്ട പശുക്കുട്ടികൾ കേരളത്തിൽ കൂടുതലായി ഉൽപ്പാദിപ്പിക്കപ്പെടുകയും അവയിലൂടെ പാലുൽപ്പാദനത്തിൽ സ്വയംപര്യാപ്തത എന്ന ലക്ഷ്യപ്രാപ്തി കൈവരിക്കുവാനും സാധിക്കുന്നതാണ്.

ഭൃണമാറ്റ പ്രക്രിയയിലൂടെ മുന്തിയ ഇനം പശുക്കുട്ടികളെ ഉല്പാദിപ്പിക്കുന്നതിന് വേണ്ടി അത്യാധുനിക സൗകര്യങ്ങളോട് കൂടിയ ഭൃണമാറ്റ ലബോറട്ടറി കൂടി കൊല്ലം ജില്ലയിലെ ചിതറയിലും, കോട്ടയം ജില്ലയിലെ തലയോലപ്പറമ്പിലും പ്രവർത്തിക്കുന്ന റീജിയണൽ ലൈവ്സ്റ്റോക്ക് ഫെർട്ടിലിറ്റി മാനേജ്മെന്റ് സെന്ററുകളിൽ ഒരുക്കിയിട്ടുണ്ട്. ഭൃണമാറ്റത്തിനും, IVF സാങ്കേതിക വിദ്യയ്ക്കും മൊബൈൽ സേവനവും ഈ കേന്ദ്രങ്ങൾ നൽകുന്നതാണ്. ആവശ്യമുള്ള ക്ഷീരകർഷകർക്ക് ന്യായമായ നിരക്ക് ഈടാക്കി അവരുടെ കിടാരികളിൽ ഭൃണമാറ്റ സാങ്കേതിക സൗകര്യം അവരുടെ വീടുപടിക്കൽ ചെയ്യുന്നതാണ്.

